



ಪಾಠ - ೧೫ ದುಡಿಯ ಗರಿಮೆ (ಪದ್ಯ)



ಕಲಿಕೆಗೆ ದಾರಿ:

ನಿನಗೆ ತಿಳಿದಿರುವ ವೃತ್ತಿ ಅಥವಾ ಉದ್ಯೋಗ ಹಾಗೂ ಅಲ್ಲಿ ಬಳಸುವ ಪರಿಕರಗಳ ಬಗ್ಗೆ
ಶಿಕ್ಷಕರೊಡನೆ ಚರ್ಚಿಸು.

ಕಬ್ಬಿಣ ಕುಟ್ಟುತ ಹಾರೆಯ ಮಾಡುತ
ಮುದದಿಂದ ಕೊಡುವೆನು ರೈತನಿಗೆ ।
ಬೆಳೆಯನು ಬೆಳೆಯಲು ನೆರವನು ನೀಡುವೆ
ಜನರನು ಸಲಹುವ ದಾತನಿಗೆ ॥



ಕಾಡನು ಸೇರುತ ಒಣಮರ ಹುಡುಕುತ
ನೆಗಿಲ ಅಳತೆಗೆ ಕೊಯ್ಯುವನು ।
ಉತ್ತಮ 'ಹಲ'ವನು ಮಾಡುತ ನೊಗವನು
ಕತ್ತನೆಯೊಂದಿಗೆ ನೀಡುವನು ॥



ಬಟ್ಟೆಯ ಗಂಟನು ಒಟ್ಟಿಗೆ ಸೇರಿಸಿ
ಕತ್ತೆಯ ಬೆನ್ನಲಿ ಇರಿಸುವೆನು ।
ಹರಿಯುವ ನೀರನು ಕಲುಷಿತಗೊಳಿಸದೆ
ಒಗೆಯುವನೆಲ್ಲರ ವಸನವನು ॥



ಕಡಲಲಿ ಬಲೆಯನು ಬೀಸುತ ಮೀನನು
ಸಡಗರದಿಂದಲಿ ಹಿಡಿಯುವನು ।
ಸಂತೆಗೆ ಸಾಗಿಸಿ ಮಾರಲು ಕುಳಿತರೆ
ಸಂಜೆಗೆ ಹಣವನು ಎಣಿಸುವನು ॥



ಹೊಸ ಹೊಸ ಬಗೆಯಲಿ ಉಡುಗೆಯ ಹೊಲಿಯುತ
ಮೈಯನು ಮನವನು ಬೆಳಗಿಸುವೆ ।
ಅಪ್ಪನ ಅಮ್ಮನ ಮಕ್ಕಳ ಬಳಗದ
ಮೆಚ್ಚುಗೆ ಗಳಿಸಲು ತವಕಿಸುವೆ ॥



—ವಿ.ಬಿ. ಕುಳಮರ್ವ.

ವೃತ್ತಿ ನಿರತ ವ್ಯಕ್ತಿ, ನಾಡಿಗವನೆ ಶಕ್ತಿ